

14 करोड़ के व्यय से बनेगा रामपट्टी-कोईलख-संतनगर-रामखेतारी पथ

पटना, 04 दिसम्बर ।

राज्य सरकार लगभग चौदह करोड़ रूपयों की लागत से रामपट्टी-कोईलख-निर्भापुर संतनगर- रामखेतारी पथ का नये सिरे से निर्माण करेगी । पथ निर्माण विभाग ने पत्रांक- 11667 (एस) दिनांक- 03.12.2014 के द्वारा इसकी प्रशासनिक स्वीकृति प्रदान की है । योजना का कार्यान्वयन पथ निर्माण विभाग के उत्तर बिहार उपभाग अन्तर्गत पथ प्रमंडल, मधुबनी द्वारा किया जायगा ।

मधुबनी जिलान्तर्गत झंझारपुर, पण्डौल एवं राजनगर प्रखंडों के लिए यह पथ अत्यन्त ही महत्वपूर्ण है जो झंझारपुर प्रखंड के संतनगर एवं काको सहित पंडौल एवं राजनगर प्रखंडों के अनेक पंचायतों से होकर गुजरती है । इस पथ से उक्त इलाके के दो दर्जन से ज्यादा गांव के निवासी प्रत्यक्ष रूप से लाभान्वित होते हैं । रामपट्टी में यह सड़क राजकीय उच्च पथ-52 से जुड़ती है । विगत अनेक वर्षों से यह पथ जर्जर हो चुका था ।

सड़क की महत्ता को देखते हुए एवं आम जनों की मांग पर झंझारपुर विधायक सह ग्रामीण विकास मंत्री, श्री नीतीश मिश्रा ने अपने पत्रांक- 235 दिनांक- 28 दिसम्बर, 2010 द्वारा सचिव, पथ निर्माण विभाग से इसे ग्रामीण कार्य विभाग से अधिगृहित करने का सुझाव दिया था । पुनः श्री मिश्रा ने पत्रांक- 1558 दिनांक- 08.11.2011 के द्वारा सचिव, पथ निर्माण विभाग को उक्त पथ की महत्ता बताते हुए अपने पत्र में कहा कि यह सड़क तीन प्रखंडों झंझारपुर, पंडौल एवं राजनगर को जोड़ने वाला प्रमुख पथ है । इसके बन जाने से मधुबनी जिला के तीन विधान सभा क्षेत्रों की जनता लाभान्वित हो सकेगी । पत्र में मिथिलांचल के प्रमुख गांव कोईलख की चर्चा करते हुए वहां स्थित देवी स्थान पर बाहर से आनेवाले धार्मिक पर्यटकों की कठिनाइयों का वर्णन भी किया गया था । सड़क का महत्व, वाहनों का दवाब एवं व्यापक जन उपयोगिता के दृष्टिकोण से सड़क को ग्रामीण कार्य विभाग से स्थानांतरित करा कर पथ निर्माण विभाग द्वारा अधिगृहीत करने एवं पुनर्निर्माण की राय दी गई थी ।

ग्रामीण विकास मंत्री श्री मिश्रा द्वारा दिनांक- 13.08.2014 को पथ निर्माण मंत्री श्री राजीन रंजन सिंह को पत्र लिखकर पथ का अधिग्रहण कर इसके निर्माण का आग्रह किया गया । पत्र संख्या- 616 में उन्होंने पथ के महत्व एवं अधिग्रहण तथा नये सिरे से निर्माण से संबंधित विन्दुओं पर पथ निर्माण मंत्री का ध्यानाकृष्ट किया था । अन्ततोगत्वा सभी औपचारिकताएं पूर्ण होने के उपरांत पथ निर्माण विभाग द्वारा अपने पत्रांक- 4755 (ई) दिनांक- 09.10.2014 के माध्यम से इस महत्वपूर्ण "रामपट्टी कोईलख-निर्भापुर- संतनगर- रामखेतारी पथ" का अधिग्रहण किया गया । तत्पश्चात् पथ निर्माण विभाग ने 13.20 किलोमीटर लम्बे इस सड़क के निर्माण हेतु 13 करोड़ 70 लाख रूपयों के योजना की प्रशासनिक स्वीकृति दी है ।

पथ निर्माण विभाग द्वारा जारी आदेश में कहा गया है कि सड़क में आवश्यकतानुसार पी0सी0सी0, क्रॉसड्रेन कार्य, हाई सोल्डरिंग कार्य, पथ संधारण कार्य एवं आकस्मिक कार्य किये जायेंगे ।

ग्रामीण विकास मंत्री श्री नीतीश मिश्रा ने कहा है कि, ग्रामीण कार्य विभाग के इस महत्वपूर्ण पथ का पथ निर्माण विभाग द्वारा अधिग्रहण कर नये सिरे से निर्माण की स्वीकृति को झंझारपुर सहित पंडौल एवं राजनगर प्रखंडों की बहुत बड़ी अबादी को लाभ पहुंचेगा । पथ निर्माण विभाग द्वारा इस पथ का अधिग्रहण किए जाने के फलस्वरूप अब यह पथ जिला के महत्वपूर्ण पथों की सूची में शामिल हो गया है । श्री मिश्रा के अनुसार सरकार के इस निर्णय से जनता की बहुत पुरानी मांग भी पूरी हुई है ।